

نام کتاب: خطابات و مقالات سیرت

مؤلف: پروفیسر عبد الجبار شاہ

ناشر: کتاب سرائے، پہلی منزل، الحمد مارکیٹ، غزنی اسٹریٹ اردو بازار لاہور

صفحات: ۳۱۲

تبصرہ نگار: سید عزیز الرحمن

پروفیسر عبد الجبار شاہ معروف دانش ور تھے۔ آپ نے کم لکھا، لیکن آپ کی نگاشات خاص سیرت طیبہ کے حوالے سے ہیں، آپ ڈائریکٹر لاہور یز پنجاب، ڈائریکٹر جنرل دعوہ اکیڈمی، بین الاقوامی اسلامی یونیورسٹی، اسلام آباد اور ڈائریکٹر سیرت سینٹر، ادارہ تحقیقات اسلامی، اسلام آباد کے مناصب پر فائز رہے، اور آخری الذکر منصب پر ہی آپ دار فانی سے اکتوبر ۲۰۰۹ء میں دار آخرت کو روانہ ہوئے۔

آپ نے خصوصیت کے ساتھ سیرت پر لکچر دیے اور تقاریر کیں۔ آپ بنیادی طور پر تقریر کے آدمی تھے، اور خوب بولتے تھے۔ آپ کا اسلوب تکلم مخاطبین کو اپنی گرفت میں لے لیتا تھا۔ یہ مجموعہ اسی نوع کی تحریروں سے مزین ہے، جو ان کے لائق صاحب زادگان کے ذوق اور سعادت کا مظہر ہے۔

یہ مجموعہ اکتالیس چھوٹے بڑے مقالات و مضامین پر مشتمل ہے۔ مگر اس مجموعے کا حاصل آپ کی معروف تقریر ہے، سیرت النبی صلی اللہ علیہ وسلم کے امتیازات، جو بجا طور پر اس مجموعے کے آغاز میں شامل ہونے کے سبب اس مجموعے کے سرنامے کی حیثیت رکھتی ہے۔ اس تقریر کا ایک اقتباس ملاحظہ کیجیے، تاکہ کتاب کے اسلوب کا بھی اندازہ ہو سکے، آپ سیاق کلام میں فرماتے ہیں:

امتیازات سیرت کا ایک انوکھا امتیاز یہ بھی ہے کہ آپ صلی اللہ علیہ وسلم کی سوانح، آپ ﷺ کے حالات کو کمال حزم و احتیاط سے محفوظ رکھا گیا ہے۔ اس امتیاز کو سمجھنے کے لئے، ذرا ایک مثال کو ذہن میں لائیے۔ فرض کیجئے کہ ہم موجود عہد کے دو بہت بڑے سیاسی سربراہوں کے صرف ایک دن کے چوبیس گھنٹے کے احوال کا مکمل نقشہ جاننا چاہیں کہ روس کے صدر پوٹن اور امریکہ کے صدر بوش نے سال رواں کا ایک دن کیسے گزارا ہے تو شاید اس کی مکمل اور جامع تفصیلات ہمارے سامنے نہ آسکیں۔ دران حالے کہ اس دور میں ایسی شخصیات کے ساتھ ان کے پرائیویٹ سیکرٹری، ان کا وسیع تر عملہ، ہمہ وقت اور ہمہ نوع خدمات کے لئے تیار ہوتا ہے، فوٹو گرافر موجود ہوتے ہیں، آڈیو، ویڈیو کی سہولتیں موجود ہیں، ان کے

باورچی، ان کی تفریح کے لئے مخصوص افراد، دوست، احباب اور اہل خانہ اور متعدد دوسرے افراد اور ایجنیز مختلف خدمات کے لئے موجود ہیں۔ مگر ان سب کی موجودگی اور دستیابی بھی کسی ایک دن کی چوبیس گھنٹے کی لمحہ بہ لمحہ مصروفیات اور مشغولیات کا ریکارڈ پیش نہ کر سکے، مگر قربان جائیے، محمد عربی ﷺ کے کوائف حیات کے تمام ماہ و سال کے تمام وقائع اور مصروفیات کا جامع نقشہ اور تفصیلات آج ہمیں میسر ہیں۔ (ص ۳۱)

پوری کتاب سلیقہ سے شائع ہوئی ہے اور سیرت طیبہ پر بہت سے نئے حوالے قارئین کے سامنے پیش کرتی ہے۔ سیرت نگاری کا یہ سفر جاری ہے۔ یقیناً زیادہ تر باتیں دھرائی جا رہی ہیں، یہ وہی باتیں ہیں جو عرصے سے اہل علم اور اہل قلم اپنے اپنے انداز میں مسلسل لکھتے رہے ہیں، مگر ان باتوں کو دھرانہ بھی باعث اجر ہے، اور یہ اجر بھی توفیق کے بغیر میسر نہیں آتا۔ اور ان باتوں کو لکھنے والے کا قلم بھی جدت و ندرت عطا کرتا ہے۔ اس مجموعے میں بھی اسلوب کی ندرت ضرور محسوس ہوتی ہے۔

اگر اس مجموعے کے مضامین کو چند عناوین کے تحت مرتب کیا جاتا، اور مطبوع مضامین کے سن اشاعت اور مقام اشاعت کی وضاحت بھی کر دی جاتی، نیز جہاں جہاں حوالے درج ہیں، انہیں پاورقی نوٹس کی شکل میں پیش کیا جاتا تو یہ پیش کش مزید افادیت کا باعث ہو سکتی تھی۔

اللہ تعالیٰ اسے مؤلف کے لئے ذخیرہ آخرت اور متعلقین کے لئے باعث سعادت بنائے۔ آمین

☆☆☆

نام کتاب: مرقع سیرت

مؤلف: پروفیسر عبد الجبار شاہ

ناشر: کتاب سرائے، پہلی منزل، الحمد مارکیٹ، غزنی اسٹریٹ، اردو بازار۔ لاہور

صفحات: ۳۹۸

تبصرہ نگار: سید عزیز الرحمن

یہ کتاب بھی پروفیسر عبد الجبار شاہ کے رشحات قلم کا نتیجہ ہے۔ اس مجموعے میں پروفیسر صاحب کے قلم سے مختلف کتب سیرت کے حوالے سے نگلنے والے مقدسے، تقاریظ، تعارف، دیباچے اور تبصرے شامل ہیں، اور ان کتب میں اردو و پنجابی اور انگریزی کی کل ۵۶ کتب شامل ہیں۔ اس مجموعے کو سات ابواب میں تقسیم کیا گیا ہے۔ جن کی تفصیل یہ ہے:

باب اول: تحقیق و تحقیق © rasailojaraid.com